

2 CORINTIOS

Pablo Toyase'e Cayaye Acore Corinto Pajina

1 ¹Yë'ë Pablo Maija'quë yë do'ipi Jesucristo jëjo saokuë de'osiquë a'ë. Jaje cani cayë, i jëjo daoquë a'ë caquë. Iye toya ja'hua toyayë, Maija'quë do'iquë Timoteo ja're coni, Maija'quë tsecohua'ina Corinto daripë pa'icohua'ina cajë, cui'ne Maija'quë pajina cajë toyayë, si'a Acaya yeja pa'icohua'ina. ²Diusu Maija'quëpi cui'ne Jesucristopi mësarute i coa isiyere cui'ne co'a ju'ima'pë pa'iyere mësarute isijaquë.

Pablo Ai Yo'ose'e

³De'oquëre pa'ni Diusu mai Ëjaë Jesucristo pëca ja'quëre cañu'u. Jaëpi mai teaye pa'iohua'ire ñaquë oi cocai ja'quërepa, cui'ne jaë api, mai ai yo'ojë oiyere ne yë'huaquë Diusure. ⁴Jaje pa'ina, Maija'quëpi si'aye mai ai yo'ojë oiye ne yë'huaji, maipi i maire ne yë'huayeje pa'ye yecohua'ire ne yë'huajajë caquë. ⁵Jaje pa'ina, Cristo ai yo'ose'e maini ai pa'iji. Pa'ina, i ja're coni mai ai yo'oyë. Ja ai yo'oyeje pa'ye cui'ne Cristo do'ija'a jaiye payë, ne yë'hua cuañoñeje. ⁶Jaje pa'ina, yëquëpi ai yo'oni, mësarupi ne yë'hua cuañoñere pajajë cui'ne huaso cuañoñere pajajë cajë yo'oyë. Jaje pa'ina, Maija'quëpi yëquëre ne yë'huani, mësarujë ne yë'hua cuañoñe pajajë caquë yo'oji. Jaje pajë tutu hue'ejë yëquë ai yo'oyeje pa'ye ai yo'oye pa'itoje quëcojajë caquë. ⁷Jaje pa'ina, nuñerepa mësarute cuasayë. Yëquë ai yo'oyeje pa'ye ai yo'ocohua'i cato cui'ne Maija'quë isiye ne yë'hua cuañoñeje yëquë ja're payë, cuasayë.

⁸Maija'quë do'ijë, yëquë Asia yeja pa'i maca ai yo'ose'ere cui'nare cuasajajë cajë quëaye yëyë. Yëquë jaro pa'i maca jëayerepa neñañe pa'ina, quëco tutu mañaje carajani cui'ne ñeje huajëcohua'i maña etayeque cuasama'pë ai yo'ohuë. ⁹Huani jeoja'cohua'ini nejose'ejë pa'iohua'ire nëjji'i. Jaje pa'iquëta'are iye yo'ose'e cato ju'isicohua'ire huëoquëna, Maija'quëna quëcoyere ye'yaye paji'i. Co'ye yëquëja'a ne ti'acohua'i a'ë cuasaye pa ja'ñere ye'yaye paji'i. ¹⁰Maija'quëpi yëquëre huasopi. Jaje huasosiquëpi ja yë'ta'api huasoja'quë api, juti'ne pa'yere pajë. Jaje pa'ina, yëquë ina quëco pajë pa'iyë, ai yo'oye pa'itoje cocaija'quë api cajë. Mësaruru secacai do'ire jaje yo'oja'quë api. ¹¹Jaje pa'ina, mësarupi Maija'quëre yëquëni cuasajë

secacajjēna, cui'ne jai pa'i yēquēni cuasajē secacaisicohua'i pa'ito, jai pa'i mēsaru a'ē de'o'ji caja'cohua'i a'ē, Maija'quēre, i yēquēre de'oye ñacai do'ire.

Corintona Saima' Do'ire

¹²Iye yeja pa'ire cui'ne mēsarute de'oyerepa si'si peoyepi pa'ijē cui'ne nuñere papi yo'ohuē, caye nēiji, yēquēre. Jā de'oye yo'ohuē cuasayepi yēquēre sihuaye pa'iji. Iye yēquē de'oye pa'iyē yēquē iye yeja ta'ñe asayepi pa'iyē pahuē. Coa Maija'quē oi isiye co'aiyepi jaje pa'ē. ¹³Yēquē mēsarute se toya saoye toyama'pē pa'ē, tiñe pa'ye. Coa ai jerepa ñajē asa ti'añe toyahuē. Jaje pa'ina, ñani mēsarupi si'aye asa ti'aja'cohua'i a'ē, cuasayē. ¹⁴Jaje pa'ina, mēsaru de'hue ari te'te maca asasicohua'ipi, mai Ējaē Jesucristo dai maca yēquēre sihuaja'cohua'i a'ē. Sihuajēna, yēquēpi mēsarute sihuaja'cohua'i a'ē.

¹⁵Iyere cuasaquē du'ru macarepa mēsarute sani ñasi'i cuasahuē. Jaje yo'oquē cayaye mēsarute do'i ña huasosi'i cuasahuē. ¹⁶Jaje pa'ina, cuasahuē, du'ru macarepa Macedoniana sai sa do'i ñaquē. Saisiquēpi cui'ne co'iquē tijupē ñasi'i cuasahuē. Jā maca yureta'a mēsarupi yē'ē Judea saija'a co'aijajē cuasahuē. ¹⁷¿Jaje yē'ē yo'osi'i cuasani coa noni cuasa nēore? ¿Caye mēsaru yē'ēpi jaje yo'osi'i cuasa nēoni te'epi cayaye “pa'si'i cui'ne nesi'i” cuasaquē caji? ¹⁸Jaje pa'ina, Maija'quē api, yēquē mēsarute te'epi “nesi'i” cui'ne “pa'si'i” cuasajē caye pañe ñaquē. ¹⁹Yēquē Silvano ja're Timoteo ja're cui'ne yē'ē mēsarute quēaquē Cristo Jesús Maija'quē mamaquē cato ti te'epi cayayese'le “nesi'i” cui'ne “pa'si'i” cama'quē api. Jaje pa'ina, Cristo Jesús cato nuñerepa yo'oquē api, i case'ere. ²⁰Jaje pa'ina, si'aye Maija'quē nesi'i ca nēose'le ina ti'api. Jaje pa'ina, Maija'quēre sihuani cayē: “Jaje pa'ijaquē Cristo Jesús do'ija'a.” ²¹Jaje pa'ina, Maija'quēpi jo'ya neni yēquēre cui'ne mēsarute Cristo ja're jēayerepa tsioni pa'iyē neji'i. ²²I tsecohua'ire pa'ē asajajē caquē Maija'quēpi i de'o joyore isipi, mai joñoana. Isiquēna, i joyopi pa do'ire asayē, si'aye Maija'quē isisi'i ca nēose'ere paja'cohua'i a'ē, mai.

²³Jaje pa'iquēta'are Corintona tijupē saiye pahuē, mēsaru oima'cohua'ini caquē. Jare sani pa'ito mēsaru yo'oyere sañope yo'oye nēiji. Maija'quē asaji, ja yo'oyere coequē. Jā do'ire saiye pahuē. ²⁴Yēquē mēsaru asase'ena nuñerepa cuasajē pa'icohua'ini, Mēsaru itire pa'ē cajē asaye yēyere ta'ñeñu'u cajē yo'oye pañē. Yēquē cato yēyē, mēsaru ja're co neñere mēsarupi sihuajajē cajē.

2 ¹Mēsarute oi ēaye neñere coequē tijupē sani ñañe pa'si'i, cuasahuē. ²Yē'ēpi mēsaru quē'rona sani mēsarute oi ēaye nesiquē pa'ito ¿yē'ere nepi sihua ēaye yo'o huasoja'cohua'i a'ni? ¿Jare yē'ē oi ēaye nesicohua'ipi yē'ere sihua ēaye yo'ocaiye pa'ini! ³Jaje pa'ina, jare jaje mēsarute toyahuē, yē'ē sani ti'a maca yē'ē oi ēaye neñere jeoni de'huasicohua'i pa'ijajē caquē. Yē'ēpi jaro sani sihuaquēna, mēsaruje sihuaja'cohua'i a'ē cuasahuē. ⁴Jaje

pa'iquëta'are ja toya ja'hua toya maca cato ai cuasaquë co'a ju'li cui'ne otare paque oi toyahuë. Toyama'ë pa'ë, mësaruni oi ëaye nesi'i caquë. Coa ai jerepa yë'ë mësarute joyore papi oiye yere iñosi'i caquë toyahuë.

Co'aye Yo'oquëre Oiyë

⁵Yë'ëre oi ëaye yo'osiquë pani yë'ëse'ere oi ëaye yo'oye papi cuasayë. Mësaruteje si'ahua'ire oi ëaye yo'opi cuasayë. Ai co'ayerëpa yo'opi cayere coequë, oi ëaye yo'opi cayë. ⁶Mësaruni i co'aye yo'osi do'ire si'sese'te tose de'oji, ja ja'ye pa'ijaquë. ⁷Jaje pa'ina, yure cato i tayose'ere sa'i de'huacani yëhuo huasojë'ë, yo'oquë tëtto saiperepa ai oiye daima'quëni cajë. ⁸Jaje pa'ina, mësarute se'ne, cui'naëni ite ai oiye iñojë'ë, de'oye yo'oyepi. ⁹Ja'në mësarute toyahuë, iye yo'ose'e ayere caquë, mësarupi yë'ë ye'yayere si'aye sehuocaito ñasi'i caquë. ¹⁰Jaje pa'ina, mësaruni sa'i de'huacaiquëni yë'ëje sa'i de'huacaiyë. Tayose'e pa'ina, sa'i de'huacaiye, pa'ina, sa'i de'huacaisiquë pani, Cristo ña hue'ñana sa'i de'huacaiyë, mësaruni do'ire. ¹¹Jaje yo'ojëna, Satanáspi i yëye ti'ane pasipi, maire. Tose maipi asayë, i maire nesi'i caquë yo'oye.

Troasre Pablo Pa'i Ai Cuasase'e

¹²Cristo coca quëasi'i caquë Troas daripëna ti'asi maca jaiye Cristo co'amaña de'oye necati'ne pa'ye ti'ahuë. ¹³Jaje pa'iquëta'are yë'ë joyo sihuayepi peopi, Maija'quë do'iquë Titore ti'ama'ë pa'isi do'ipi. Jaje pa'ina, jaohua'ire saiye caquë pëpani Macedonia yejana sa'ë.

De'hue Quëco Saoye

¹⁴Maija'quëpi maire si'anë Cristo Jesús ja're ñese quëco saoyena saji. Jaje pa'ina, maija'a i cocare pare iñoji, pa'ire. ¹⁵Mai cato Jesucristo ma'ña huëo se'neje huëo se pa'iohua'i a'ë. Cristo Maija'quëna huëo se ma'ña isiyeje pa'ye. Jaje pa'ijë, si'a hue'ña huaso cuañocohua'ina cui'ne ne huesësicohua'ina iti se'nepi ju'aji. ¹⁶Ne huesësicohua'ire cato, iti se'ne tsimare pa'ë. Pa'iquëta'are huaso cuañocohua'ire cato huëo se'ne papi pa'iyë isiyere pa'ë. Jaje pa'ina, ¿nëpi iye yo'oyere ne ti'aja'cohua'i a'ni? ¹⁷Yëquë Cristo ja're tsioni pa'i do'ire i jëjo daosicohua'i sëtë Maija'quë ña hue'ñana nuñerepa care pajë cayë. Yecohua'i jai pai Maija'quë coca quëa do'ipi curiquë neñu'u cajë yo'oyeje pa'ye yo'oye pa'ne, yëquë.

3 ¹Ñeje cani mësarupi asato coa yëquëja'a co'ye jerepa de'oye yo'ohuë, cuasajë caye a'ni, panita'a yëquë ayere cajë toyacaisi ja'ore mësaruna sani iñoñe pa'iquë? ¿Panita'a yëquëpi, mësaruni yëquë ayere cajë, yecohua'i ñaja'core toyacaijë'ë cajë se'ne pa'iquë, yecohua'i yo'oyeje? ²Pani jaje yo'oye, mësaruni a'ë, yëquë toya cuañosi ja'huaje pa'iohua'i. Japi tose ti'api, yequë ja'hua caraye paji. Jaje pa'ina, mësaruni a'ë, yëquë joñoa toyasicohua'i. Jaje pa'ina, si'a pai mësaruni pa'iyë asajë ñañë, tiñarepa. ³Jaje pa'ina, pai ñani tiña asayë, toyani jëjo sao ja'huaje pa'iohua'i mësaruni pa'i do'ire. Yëquëpi i cocare

quëajëna, Maija'quë huajëquëre papi i joyopi toyapi, mësaruna quëna toñana tintapi toyama'ë paji'i, mësarü joñoare pana toyapi, Cristo case'ere.

4 Jaje pa'ina, Cristoja'a iyere Maija'quëpi necaija'quë api asayë. 5 Jaje pa'ina, si'aye yëquë yo'o tì'añe Maija'quë isise'e a'ë. Ja do'ire yëquëpi yo'o tì'añe caye peoji. 6 Jaje pa'ina, ipi yëquëre i huajë ca nëose'ere quëacaicohua'ire nepi. I huajë ca nëose'e cato joyo ayere pa'ë, coa toyasico maca pa'ie pãni. Cuãñese'e toyase'e cato ju'ĩnena isiye pa'iji. Joyo aye cato pa'ie a'ë.

7 Moiséspi cuãñese'ere quëna toñana toyase'ere daquë ñaco ma'ñañerepa daji'i. Daina, Israel pai i tsia ña tì'añe pahüë, ai ñaco ma'ña do'ire. Ja cuãñe pa'ire ju'ĩnena neñeta'a miañerepa de'oyerepa daji'i, miañe sa carajaiñeta'a. 8 Jaje pa'ie sëte airepa de'oye a'ni, joyore pana neñere huajëye ca nëose'ere quëaye! 9 Ja'në ca nëose'e cato de'oyere pa'ë. Ja yë'ta'a maire nejoñere isipi. Ja cuãñese'e tayo yo'o do'ire. Jaje pa'ie sëte airepa de'oye a'ni Maija'quë huajë ca nëose'e nuñerepa pa'icohua'ire neñe pa' do'ire. 10 Ja'në de'oyerepa ca nëose'epi yure ai de'oyere pana conì ñato ja'në de'oyerepa pa'ise'epi do'i peoye ponëpi. 11 Jaje pa'ina, miañe sa carajaiñeta'a de'oyerepa pa'ise'e sëte, jerepa de'oyere pa'ë, ti pani huesë ja'ñe cato.

12 Jaje pa'ina, iye mai uteyere pajë ti ca'raye peoyerepa cayë, si'aohua'i asa hue'ñana. 13 Israel paipi miañe yayayere ñama'pë pa'ijajë caquë ësequë Moisés capi i tsia pë'pëni yo'ose'eje pa'ye yo'oye pañë, yëquë cato. 14 Moisés tsia pëpëyeje paye Israel pai asa tì'añe pëpësicohua'ipi pa'iyë. Jaje ca nëose'ere ñajëta'a asa tì'añe pa'cohua'i a'ë. Ja pëpëse'e cato nejoñe pa'iji, Cristoni ñe papi cajë cuasa do'ire. 15 Ja yë'ta'a Israel paipi yure iye mu'seña Moisés cuãñese'ere ñato iohua'i asayena pëpësicohua'ipi pa'iyë, asa tì'ama'pë pa'icohua'ipi. 16 Jaje pa'iquëta'are paipi Cristona sehuoto ja pëpëyepi peo hue'ña ne huesëji. 17 Jaje pa'ina, mai Èjaë cato joyo api. Jaje pa'ina, Èjaë joyo pa'i hue'ña cato ta'tëpo ti peo hue'ña'ë. 18 Jaje pa'ina, mai si'aohua'i mai tsia pë'pëse'e peocohua'i cato tsña de'huaje pa'iohua'i a'ë, Èjaë de'oyepi maina ju'acquëna, iñocohua'ipi. Jaje yo'ojë ije pa'iohua'irepa ponëjë saiyë, i de'oyere si'anëpi jerepa pa do'ire. Jaje pa'iohua'i pa'iyë, Èjaëpi, joyo sëte yo'o do'ipi.

4 1 Jaje pa'ina, yo'o jujaye peoyerepa necaiyë, Maija'quëpi teaye yëquëre ñani oi iye co'amañare necaijë'ë caquë cuãñe nëouna. 2 Jaje pa'ina, yëquëpi si'aye yahuerëpa huajëya'ye co'are paji cahuë, tañe cayepi pa'ire cosoñu'u cajë. Cui'ne Maija'quë cocare tañe ponani yeque ye'yañu'u cajë yo'oye pañë. Jaje yo'oma'pë coa ai jerepa nuñere pase'e asani yo'ojë pa'iyë, Maija'quë ña hue'ña. Ja yo'oyere si'aohua'i nuñerepa yo'ocohua'i a'ë cuasajajë cajë. 3 Jaje pa'ina, huaso coca yëquë quëayepi yecohua'ire jëaye asa ëa ma'ñe pa'ini jare ne huesësicohua'ini jaje pa'iji. 4 Jaje pa'ina, Iohua'i sehuoye coe do'ire iye yeja cuãñe diusupi iohua'i asayena ne pore huesopi Maija'quë pa'ie aye iñoquë de'oquërepa Cristo de'o coca miañere ña tì'ama'pë pa'ijajë caquë. 5 Jaje pa'ina, yëquë ayere quëama'pë pa'iyë.

Coa ai jerepa Cristo Jesús ayere quëayë, mai Èjaëre pa'ë cuasajajë caquë. Yëquë cato mësarute necaicohua'i a'ë, Jesure oi do'ire. ⁶Jaje pa'ina, iye yeja miañe nequëpi mai joñoana Maija'quëpi miañe necaji'i, yecohua'ire ñojajë caquë. Maija'quë jaje necaji'i, maipi Jesucristo ayere ye'yejë ìre cui'ne ì de'oyere pare asajajë caquë.

Necaiquëre Pare Asajë Pa'ie.

⁷Ja asayere jai do'i a'ë. Jare maina payë, soto cua'conoa ayayeje pa'ye. Maija'quëpi maina tutu peocohua'ire isipi, ja asaye. Maija'quë tutu a'ë asajajë caquë. Pani, pai tutu. ⁸Ja tuture pajë, jaiye ai yo'oye pa'itoje de'hue yo'o jujama'pë pa'iyë. Ja tuture pajë jaiye co'a ju'ñe pajëta'a me neja'cohua'i a'ni cuasayere peoyë. ⁹De'oye pa'ie peoye josa yo'oyë, maire. Jaje yo'otoje jeococohua'i pa'ie pañë. Ne taonë, maire. Jaje pa'iquëta'are ne huesoye pañë. ¹⁰Jesús ai yo'osiquëni ìte huajo yëjë yo'ose'eje pa'yepi si'anë maire huajo yëcuhua'ipi pa'ijëna, ai yo'ojë pa'iyë, Jesús pa'yere ñoñu'u cajë mai pa'iyëja'a. ¹¹Jaje pa'ina, mai huajëcuhua'i pa'icohua'ipi si'anëpi ju'ñena isisicohua'ipi pa'iyë, Jesús do'ire, mai ju'i capëa hue'eyeja'a ì pa'yere ñoñu'u cajë jaje pa'iyë. ¹²Pa'ijë Maija'quë cocare quëa do'ire ju'ñepi ja'ye pa'iji, yëquë. Jaje pa'ijëta'a cui'ne mësarupi pa'iyepi ti pa'iyena ti'ahuë.

¹³Maija'quë toya pëpëpi caji ñeje yequë hue'ña: "Pa'ire paji cuasaquë ja do'ire quëahuë". Jaje pa'ye cui'ne yëquëje pa'ire paji asajë quëayë.

¹⁴Jaje pa'ina, asayë, Maija'quëpi ju'isiquëre Cristore huajëquëre huëopi. Cui'ne yëquëreje ju'isicohua'ini huëoja'quë api, Jesús ja're. Huëoquë cui'ne mësaruteje huëoni yëquë ja're conì te'e ì quërona saja'quë api, asayë.

¹⁵Jaje pa'ina, si'aye iye yo'oye pa'iji, mësaru de'oye pa'yere caquë. Jaje pa'ina, Maija'quë jaiye de'oye pa'ie jerepa paire isiyeje pa'yerepa cui'ne ìte de'oyerepa yo'o u'ni cajë pëpacohua'ije jai pai pa'ijajë caquë jaje yo'opi.

¹⁶Jaje pa'ina, yëquë coa yo'o jujahuë cuasaye pañë. Ìño emëje'e capë cato aiohua'i de'onije jeto sa'nahuë cato mu'seña ñape huajëcuhua'i de'ojë pa'iyë. ¹⁷Jaje pa'ina, iye yeja yëquë ai yo'oye cato coa da saiye a'ë. Jaje pa'ina, ja ai yo'oyepi ti pani huesëye ai jerepa de'oyere pa ja'ñere necaji. ¹⁸Jaje pa'ina, yëquë cato cuasama'pë pa'iyë, ñaco ca ña ti'añere. Coa ai jerepa yëquë cato cuasayë, ña ti'a ma'ñere. Si'aye ñañe cato coa carajaiñe a'ë. Jaje pa'iquëta'are ja yë'ta'a ña ti'a ma'ñe cato ti pani huesëye a'ë.

5 ¹Mai cato huë'eje pa'iohua'i a'ë. Ca'ni huë'eje pa'iohua'i a'ë. Coa esa tëto saicohua'i a'ë. Jaje pa'ioipi iye huë'e ne huesëto, Maija'quëpi ti pani huesë huë'erepa ne de'huasiconi payë, jeto ma'tëmo, pai jëñapi nema'a huë'ere. ²Jaje pa'ina, ma'tëmo huë'ere pa'i ëa ju'ñe, ja yë'ta'a iye yeja huë'ere pa'ijë. ³Jaje pa'ina, ja huë'epi maire caña suña tocaiyeje pa'ye suñaja'coa, capë pejë peñoaje pa'ye paja'cohua'ire. ⁴Jaje pa'ina, yure cato iye capë carajai huë'ere payë. Pa'ijëta'a ma'tëmo huë'ere ti pa'i capëre pa'i

ëa ju'ĩne. Coa iye yeja ça'nipi hu'ëe nesico ne huesëyere caye pañë. Coa ai jerepa ti ne huesëma' hu'ëere pajajë cajë cayë, iye ju'ija çapëre ti pa'iyena ne huesëjaquë caquë. ⁵Jaje pa'ina, iye pa ja'ñe cato Maija'quëpi ne de'huacaji'i. Cui'ne jare ipi i de'o joyo maina isipi, yequë mu'se isi ja'ñe iñoñe.

⁶Jaje pa'ina, itire cuasajë ca'raye pañë, yëquë. Jaje pa'iquëta'are asayë cui'ne, iye çapëre ja yë'ta'a pa'iyee cato so'ore pa'iyë, mai Ejaëre. ⁷Jaje pa'ina, yure ite ña'ne pañë. Jaje pajëta'a pa'ire paji cuasayeja'a asajë pa'iyë. ⁸Jaje pa'i do'ire itire cuasajë ca'raye pañë. Jaje pa'ina, coa ai jerepa iye çapë pa'iyere jëoni etani sani Ejaë quë'rona i ja're pa'iyee yëyë. ⁹Jaje pa'ina, si'anë Ejaë yëyese'e yo'oyere yëyë, iye çapë pa'iyere jëonije, panita'a ini ja yë'ta'a tuinije iye yejare pajijë. ¹⁰Jaje pa'ina, iye yeja ja yë'ta'a pa'i maca de'oye panita'a co'aye yo'ose'ejë pa'ye pai ñape isi cuañoñere cajë, si'aohua'i Cristo pai ñape iye yeja çapëpi yo'ose'e ne de'hua hue'ñana saiye pajiji.

De'oye Pa'i Coca

¹¹Jaje pa'ina, Ejaëre pare ai ca'raye asayë, yëquë. Jaje asa do'ire paire yëhuoyë, sehuojajë cajë. Si'aye yëquë pa'iyee Maija'quë ñaji. Jaje cui'ne mësarujë yëquë pa'iyee asa ti'ajajë cajë uteyë. ¹²Jaje cani cama'pë pa'iyë, tijupë yëquëja'a co'ye jerepa pa'iohua'i a'ë cuasajë. Coa ai jerepa yëquë cato isiyë, mësarute sa'roje pa'ioire mësarupi yëquëre de'ocohua'ire pare pajë sihuajajë cajë. Sihuacohua'ipi yecohua'ire joyorepa pa'iyepi yo'oma'pë coe ëmëje'ese'e yo'oyere sihuacohua'ire sañope cajajë cajë cayë. ¹³Jaje pa'ina, yëquëpi cuepeohua'ijë pa'iohua'i ña cuañoñe Maija'quëni necai do'ire jaje ña cuañoñë. Jaje pa'iquëta'are cuepeohua'ï ña cuañoñe pani mësaruni necaijë pa'iyë. ¹⁴Jaje pa'ina, te'i Cristopi si'aohua'i do'ina jucacaji'i asasi macapi Cristo oiyepi yëquë pa'iyee cua'nequëna, pa'iyë. Jaje pa'iyee sëte si'aohua'ï i ja're çoni ju'isicohua'ipi pa'iyë. ¹⁵Jaje pa'ina, Cristopi si'aohua'ire caquë jucacaji'i, coa ai jerepa huajëcohua'ipi ini pacacajajë caquë, pani iohua'ija'a co'ye cuasaye. Jare cuasaquë juni huëjji'i. ¹⁶Jaje pa'ina, yëquë iye yeja pai yecohua'ire cuasajë ña'neje pa'ye cuasajë ña'ne pañë. Jaje pa'ina, ja'nëre iye yeja pai cuasajë Cristore ña'neje pa'ye cuasajë ñasicohua'ita'a yure cato jaje cuasajë ña'ne pañë, ite. ¹⁷Jaje pa'ina, Cristona tsioni pa'iquë cato huajë pai api. Jaje pa'ina, ai co'amaña cato tsoe nejose'e a'ë, yure pa'iyee cato huajëye a'ë.

¹⁸Jaje pa'ina, si'aye iye Maija'quë yo'oyee a'ë. Jaje pa'ina, Cristo do'ija'a maire i cajeohua'ire nepi. Neni maire cua'ne nëopi, yecohua'ini i ja're cajeohua'ï de'oyere quëacajijë'ë caquë. ¹⁹Jesucristoja'a iye yeja pa'icohua'ire yë'ë cajeohua'ï de'ojajë caquë Maija'quëpi nepi, iohua'ï co'aye yo'o do'ire tsoe sai tosiquëpi. Jaje yo'osiquëpi Maija'quë cajeohua'ire ne cocare isipi, maire, yecohua'ire quëajajë caquë. ²⁰Jaje pa'ina, yëquë Cristo jëjo daocohua'ï a'ë. Ja cato Maija'quëpi yëquëja'a çoni mësarute se'neje pa'ye a'ë. Jaje pa'ina, mësarute se'ne, Cristo mamipi Maija'quë ja're cajeohua'ï de'oe'ë cajë. ²¹Cristo ti co'aye yo'oma'quë pajiji. Jaje pa'iquëta'are Diusupi

co'ayere yo'oyeje pa'yerepa Cristore yo'opi, mai do'ire. Jaje yo'opi, Cristo do'ija'a jai do'i mai ite sañope pase'ere peo hue'ña nejacasi'i caquë.

6 ¹Jaje pa'ina, yure maipi Maija'quë co'amaña co' necaicohua'ipi pa'iyë. Pa'ijë mësarute señë. Maija'quë oiye mësarute coa isise'ere coa asani pa'ima'pë nejë pa'ijë'ë cajë cayë. ²Jaje pa'ina, ipi caji, toyase'ena: Ai de'o maca pa'iji. Jaje pa'ina, asahuë, më'ë cayë. Huaso mu'se pa'i maca më'ëre coçaë'ë.

Jaje pa'ina, yure a'ë, huaso cuaño'ñe pa'i sa'ro cui'ne i huaso mu'se a'ë.

³Yecohua'ipi yëquë co'amaña yo'oyere co'aye cacaima'cohua'ini cajë yecohua'ire co'aye yo'o iñoñe peoyerepa de'oyepi iñojë yo'ojë pa'iyë. ⁴Jaje pa'ina, si'aye ai yo'oye pa'ina, quëcojë yo'oyepi yëquë Maija'quëre necaicohua'li pa'iyë iñoñë. Co'amaña caraquëna, cui'ne jai caquipëje pa'ye ai yo'oye pa'ina, quëcojë tëto saiye iñoñepi cui'ne, ⁵si'sejëna, co hue'ñana cojëna, jai pa'i sañope cuijë yo'ojë cajëna, jëa co'amaña neñe, si'a ñami ñajë ñataye, cui'ne ao ëaye tëto saiye quëcoyepi iñoñë. ⁶Cui'ne yëquë de'oye nuñerepa pa'iyepi, yëquë nuñerepa coca ta'ñe asayepi, yëquë quëcoyepi, yëquë de'oye yo'oyepi, yëquë ja're Maija'quë joyo pa'i do'ipi, yëquë pa'ire oire pajë yo'o do'ipi, ⁷yëquë nuñerepa cocare quëa do'ipi, yëquë ja're Maija'quë tutu pa'i do'ipi iñoñuë. Jaje pa'ina, nuñerepa yo'o uihua ja'ñepi ñese nehuë, cui'ne jare itipi sañope yo'oyeje jëahuë. ⁸Jaje pa'iquëta'a yecohua'ipi yëquëre sihuasicohua'ipi, yëquëre ña'ne coesicohua'ipi yecohua'ipi yëquëre de'o pa'i a'ë casicohua'ipi, yëquëre co'acohua'li a'ë casicohua'ipi yo'ojë. Jaje pa'iquëta'are yëquë cato nuñerepa pa'icohua'ipi, cui'ne nuñerepa cacohua'li a'ë, yecohua'ipi cosocohua'li a'ë catoje. ⁹Yecohua'ipi yëquëre ñama'cohua'ire yo'oyeje pa'ye yo'oyë, noni ñacohua'ita'are. Yecohua'ipi yëquëre ju'lijacohua'li a'ë cacohua'li a'ë. Cajëta'a huajëcohua'ipi pa'iyë. Si'seyë, yëquëre. Jaje pa'iquëta'are huani jëoñere pa'ñë. ¹⁰Oiyere pajë pa'iyë. Jaje pa'iquëta'are si'anëpi sihuajë pa'iyë. Ti peocohua'ijë pa'iohua'li ña cuañoñë. Jaje pa'iquëta'are jai pa'ire jaiye co'amaña paye necaë'ë. Co'amaña peocohua'li ña cuañoñë. Jaje pa'iquëta'are si'aye payë.

¹¹Maija'quë do'ijë Corinto pa'icohua'li mësarute yëquë nuñerepa cahuë, ti yëquë joñoa cuasaye yahuema'pë. ¹²Jaje pa'ina, yëquë mësarute yahuese'le ti peoyë. Jaje pa'iquëta'are mësaru a'ë, yëquëre yahuese'le pacohua'li. ¹³Jaje pa'ina, mësarute mamajëre pëca ja'quë señeje pa'ye señë, mësaru cuasayepi yë'ëre nuñerepa cajë'ë caquë, yë'ë mësarute yo'oyeje pa'ye.

Mai Cato Maija'quë Huë'e A'ë

¹⁴Tsioma'pë pa'ijë'ë, sehuoma'a pa'ire. Jaje pa'ina, ñajë'ë, nuñerepa yo'oye ti tsioye peoji, nuñe yo'o ma'ñe ja're coní. Cui'ne miañeje ti tsioye peoji, neañena coní. ¹⁵Cristopi huati ja're te'le yo'oye paji. Sehuosiquëpi sehuoma'quë yo'oyeje cui'ne te'le yo'oye paji. ¹⁶Jaje cui'ne Maija'quëre

se huè'e tjo pa'ina, cui'ne tjo pa'iji, coa de'huasi diisure se huè'eje, te'e cui'ne yo'oyeje peoji. Jaje pa'ina, Maija'què huajèquèrepa huè'e a'è, mai. Jaje pa'ina, ipi capi, ñeje:

Iohua'i ja're conì pa'i, iohua'i ja're cusì'i. Yè'èpi iohua'i Diosu pa'ijaquè a'è.

Cui'ne iohua'ipi yè'è pairepa pa'ija'cohua'i a'è.

17 Jaje pa'ina, mai Èjaèpi caji:

Jaohua'i jopo pa'icohua'ipi etani,

jaohua'ire tsioma'pè,

cui'ne si'sije pu'pema'pè pa'ijè'è.

Jaje pa'ijèna, yè'èpi mèsarute sihuaquè imasi'i.

18 Imani mèsaru ja'què pasi'i. Pa'ina, mèsarupi èmèohua'i cui'ne nomiohua'i yè'è mamajè pa'ija'cohua'i a'è.

Jaje caji, Èjaèrepa si'aye tutu paquère papi.

7 1 Jaje pa'ina, Maija'què do'ijè maña iye a'è, maire ca nèose'e mai paye. Jaje pa'ina, de'ocohua'irepa pañu'u, si'aye capè, cui'ne joyo si'si neñere yo'oma'pè. Ja pa'yere cajè Maija'quèni ca'rajè si'aye mai pa'iyè ina isi saoni pañu'u.

Corinto Pai Pònène

2 JDe'oji. Jaje pa'ito yèquère sihuajè tsojè'è! Te'ireje yèquè co'a de'huama'cohua'i a'è. Te'ireje yèquè care payeje cajè cosoma'cohua'i a'è.

3 Jaje cani, mèsaruni nuñe yo'oma'cohua'i a'è caquè cama'è pa'iyè. Jaje pa'ina, tsoe mèsarute cahuè. Mèsarute yèquè joñoare papi oijè pa'iyè, yèquè huajècohua'ipi pa'ijèna, cui'ne ju'itoje. 4 Jaje pa'ina, yè'è mèsaru de'oyerepa sehuojajè cuasaquè si'aye yè'è cuasayere caye payè. Cui'ne mèsaru do'ire ai sihuayeje payè. Jaje pa'ina, si'aye ai yo'o jopopi ai sihua joyo payè, mèsaru do'ipi.

5 Yèquè Macedonia tì'asi macapi ti huajèma'pè paè'è, a'ri mañaje. Si'a hue'ña ai yo'oyese'e tì'ahuè, yèquè quèno macapi sañope yo'oyese'e paji'i. Jaje yo'oye pa'ina, yèquè joñoapi quèquè huesèsicohua'i paè'è. 6 Jaje pa'iquèta'are Maija'què co'a ju'icohua'ire yèhuo huasoquèpi yèquèreje cui'ne yo'oquèna, sihua èaye nepi, Tito daiyepi. 7 Jaje pa'ina, i daisi mañase'e sihua èaye neñe papi, mèsaru sihua èaye ite yo'ose'e quèaquè, cui'ne mèsaru yèquère ña èa ju'ìñeje quèaquè, cui'ne mèsaru oijè pa'iyè se quèaquè, cui'ne yè'ère ai cuasajè co'a ju'ìñe quèaquè yo'opi. Jaje quèaquèna, si'aye iyepi yè'ère ai sihua èaye nèji'i.

8 Yè'è toyasicopi mèsarute ne oesico pa'itoje, itire cuasaquè oima'è pa'iyè. Ja'ne cato oè'è, yè'è toyasicopi mèsarute a'ri tècahuè ne oecona, ñaquè. Jaje oisiquèje yure cato sihuayè. 9 Sihuama'è pa'iyè, mèsarute ne oesi do'ire, yè'è cato sihuayè, ja oiyepi mèsaru yo'oye jeoni Maija'quèna pònène necaisi do'ire. Jaje pa'ina, Maija'quèpi sihuaquè ñapi, mèsaru oijè quècojè yo'oye.

Jaje pa'ina, yèquë toyase'epi mësarute co'aye nema'pë paë'è. ¹⁰Jaje pa'ina, joyo oiye cato tîñe pa'iye ponëñena cui'ne huasosicohua'li pa'iyena saye a'è. Jaje pa'iquëta'are iye yeja pa'i yo'ojë oiye cato, ju'ñina saye a'è. ¹¹Jaje pa'ina, ñajë'è, yure Maija'quë yëyeje pa'ye yo'ojë oise'epi etase'ere. Iye a'è, ìti etase': Esa co'ayere ne de'hua èaye nëiñe, mësaru aquë co'ayere yo'osi do'ire huajëya'ye nëiñe, co'aye sañope cama'cohua'ita'are huajëya'ye nëiñe, co'ayere yo'osiquëpi ponëjaquë cajë ai yo'oye nëiñe, co'aye yo'oquëre si'seye pa'iji cuasaye nëiñe, mësarupi, si'ayere de'oyerepa yo'ohuë, nuñerepa yo'ocohua'ipi. ¹²Jaje pa'ina, yè'è ja toya ja'hua toya maca ìti co'aye yo'oquëni panita'a ìti co'aye yo'o cuañoquëni caquë toyaye pahüë. Coa ai jerepa yè'è cato mësaru yèquëre co'a ju'ijë pa'iyepi, Maija'quë ña hue'ñana ñañe pa'ijajë caquë toyahuë. ¹³Ja cato yèquëre ne yè'huaye pa'iji.

Jaje pa'iquëta'are iye asa yè'huase'e jerepa ña huajëhuë, mësaru de'oye pa'ijë pa'icohua'ire ña do'ire Tito sihuaquë pa'iyere. ¹⁴Jaje pa'ina, mësaru ai de'ocohua'li a'è caquë Titore tsoe quëahuë. Titopi yè'è mësaru ayere quëase'e nuñere pa'è caquë asa tì'api, mësaru de'oye pa'ijë pa'iyere ñaquë. Asa tì'acquëna, co'a ju'ñine peoyë, mësaru ayere cato yo'oma' do'ire. Si'aye mësarute yèquë quëase'e cato nuñerepa quëase'e a'è, cui'neje Titopi nuñere pa'è caquë asa tì'api, yèquë quëase'e. ¹⁵Jaje pa'ina, yureta'a ije mësarute ai jerepa yëji, si'aohua'li mësaru ìte de'oye dahuëre ñajë pëpáni pajë, ì caye si'aye de'oye sehuojë yo'ocaise'ere cuasaquë. ¹⁶Jaje pa'ina, yè'è mësarute ai sihuayë, de'oyerepa yo'ojacohua'li a'è caquë!

De'oyerepa Isiye

8 ¹De'oji. Yure Maija'quë do'ijë, mësarute quëaye yëyë, Maija'quë oi coa isise'epi Macedonia pa'icohua'li sehuosicohua'li yo'o ññoñere. ²Jaohua'li teaye co'amaña peocohua'ita'a èseye peoyerepa sihuajë isihuë, yecohua'ire çocai ja'ñere. Jaiye co'amaña pacohua'li isiyeje pa'yerepa isihuë. Cui'ne jaiye neñañe pa'ina, tëto sainije sihuacohua'li pa'iyë. ³Cui'ne yè'ëpi ñahuë, ìohua'li de'oyerepa cuasajë èseye peoyere papi ìohua'li payere cui'ne ìohua'li paye jerepa isijëna. ⁴Jaje yo'ojë yèquëje Maija'quë paire çocaiye yëyë, èsema'pë cajë ai se'è, yèquëre. ⁵Sesicohua'ipi coa curiquëse'e isiye pajë coa ai jerepa yo'ohuë. Yo'ojë du'ru macarepa Èjaëna ìohua'li pa'iyere isihuë. Ja jeteyo'je isihuë, yèquëna, Maija'quë yëyeje. ⁶Jaje pa'ina, Titore ì ja'në yo'ohuëose'ere yo'oquë mësaru quë'roje iye de'oye cuasajë çocai curi isiye tsi'so saojaquë cajë se'è. ⁷Mësaru si'aye de'oyerepa pa'icohua'ipi pa'iyë: Pa'ire paji cuasacohua'ipi, tañe coca cacohua'ipi, tañe asacohua'ipi, de'oye yecohua'ire necaicohua'ipi, cui'ne yèquëre ai oicohua'ipi. Jaje pa'icohua'ipi iyereje cuasajë yecohua'ire tëto saisicohua'ipi yo'ojë pa'ijë'è, peocohua'ire çocai isiye.

⁸Mësarute tsepoje pa'iore isiyë, mësarupi yecohua'li de'oye yo'oyere ñani mësaruje, mësaru nuñerepa paire oicohua'li pa'iyere ññojajë cajë. Jaje pa'ina, mësarute cuañema'pë pa'iyë. ⁹Jaje pa'ina, mësaru cato tsoe

asayë, mai Èjaë Jesucristo maire de'oye coa isisi'i caquë, jaiye co'amaña paquëpi, co'amaña peoquë de'ose'e, mësaruru do'ire. Mësaruru i co'amaña peoquë de'osi do'ipi, jaiye pacohua'i pa'ijajë caquë yo'opi.

¹⁰Mësaruru de'oye pa'iyere caquë, iye yo'oye aye mësarute cahuë, yë'ë cuasaye mësaruru ja'në tëto saisi ometëcahuë ai sihuajë de'oye yo'lo huëohuë, iye isiye ayere. ¹¹Jajë yo'osicohua'i sëtë yurejë sao macaja'a, jare ocue pa'i maca cuasajë, sihuajë isijë yo'ojë'ë, mësaruru paye ja'ye. ¹²Jajë pa'ina, paipi Maija'quëre isiye yëre paquë i paye ja'ye isito, Maija'quë sihuajuë ñacajuë api. Maija'quë co'amaña peoquëni ñajuëta'a, isijë'ë caquë sema'quë api.

¹³Cama'ë pa'iyë, yecohua'ire cõcai do'ire, mësaruru co'amaña carajani, ai yo'ojajë caquë. ¹⁴Yë'ë cato cayë, si'ahua'i si'a yë'quë maca co'amaña payere caquë. Jajë pa'ina, yure mësaruru cõcaiye pa'iji, iohua'ire peoyere. Cõcatena, cui'ne yequë mu'se iohua'ipi mësaruru peoyere cõcaiye pa'iji, mësarute. Jajë yo'ojë si'a yë'quë maca pajaj'cohua'i a'ë. ¹⁵Pajëna, toyase'le cayeje: "Jaiye si'sosiquëre nëañeje papi, cui'ne a'ri maña tsi'sosiquëreje caraye papi."

Tito Cui'ne Ite Cõcõhua'i

¹⁶De'oji, cayë, Maija'quëre, Tito joyona yë'ë mësarute ai cuasajuë pa'iyëje pa'ye ai cuasaye necaisiquëre. ¹⁷Jajë pa'ina, Titopi, yë'ë mësarute sani ñajë'ë caquë seña, de'oyerepa sehuocaji'i. Ipi mësarute ai cuasajuë ña ëa ju'i pa'iyë sëtë. Jajë pa'ina, yure i yëyese'epi mësarute ñasi'i caquë saiji.

¹⁸Si'a hue'ña sehuosicohua'i pa'icohua'i quërona, huaso coca de'oyerepa necai do'ire de'oquëre pare yëhuoquëni, Maija'quë do'iquëre te'ire, Tito ja're cõni jëjo saoyë, mësaruru quërona. ¹⁹Coa ai jerepa si'a hue'ña sehuosicohua'i pa'icohua'ipi ite sahuareña, yëquë ja're cu'i yëquë yo'oye cõcaji'ajuëni. Jajë pa'ina, yëquë mai Èjaëre de'oye necañu'u cajë coa isi co'amaña tsi'sojë yo'oyere cui'ne yëquë cõcāju'u cuasaye iñoñu'u cajë yo'oyere, cõcaji'ajuë api. ²⁰Jajë yo'ojëna, iye yëquë jaiye co'amaña tsi'soyere, de'oyerepa huahuesi'i cajë yo'oyë, yecohua'ipi co'aye cama'pë pa'ijajë cajë. Jajë yo'oyë. ²¹Jajë pa'ina, yëquë cato de'oyere pase'e yo'oye yëyë, mai Èjaë ña hue'ña, cui'ne pai ña hue'ña.

²²Cui'ne jahua'i ja're cõni te'le jëjo saoyë, yequëreje Maija'quë do'iquëre. Jaë cato jaiye de'oye yo'oquë yëquëre i yo'oyepi, i nuñerepa pa'iyë iñoquëpi, cui'ne yureje mësarute, nuñerepa pa'icohua'i a'ë cuasajuë api. Jajë pa'ini jëjo saoyë. ²³Jajë pa'ina, yecohua'ipi iquei'ni cajë Titore secohua'i pa'ito quëajë'ë. Jaë cato Pablöre tsioquë api, cui'ne i ja're co'amaña nequë api, mësarute cõcasi'i caquë, cajë'ë. Cui'ne Maija'quë do'ijë i ja're cõni saiscohua'ini secohua'i pa'ito cajë'ë. Jahua'i cato sehuosicohua'i tsi'sini cuasani jëjo daosicohua'i a'ë. Cristore de'oye necaicohua'i a'ë cajë'ë. ²⁴Jajë pa'ina, si'a hue'ña sehuosicohua'i ñañere cajë, mësaruru iohua'ire nuñerepa

oiyere oni ññojè'è. Jaje pa'ina, yèquè mèsaru ayere case'ejè pa'ye sihuayè, mèsarupi jaje yo'ore paja'cohua'i a'è cuasajè.

Maija'què Do'ijère Tsisocaise'e

9 ¹Mèsaru cōcañu'u cuasayere asa do'ire, Maija'què do'ijère pa'icohua'ire tsi'soni isi ja'ñeta'a mèsarute toyaye pañè. ²Si'anè sihuaquè cayè, Macedonia acohua'ire, mèsaru Acaya pa'icohua'i, ja'nè ometècahuè cōcañu'u cajè cui'ñasicohua'ipi pa'ise'ere pa'ijèna, mèsaru de'oye cuasayere ñani, jai pai Macedonia acohua'ipi mèsaru esa ne èa ju'ijè yo'oyere ñani de'oye yo'oñu'u cajè yo'ose'ere cayè. ³Jaje pa'iquèta'are Maija'què do'ijère jèjo saoyè, iye yo'oye aye, yè'è mèsarute de'oye yo'ocohua'i a'è case'epi coa case'e pa'ima'quèni caquè. Jaje cani cayè, mèsarupi yè'è cuasaquè case'ejè pa'yerepa coa isiye ne de'huasicohua'ipi pa'ijajè caquè cayè. ⁴Mèsarupi ne de'huama'cohua'ipi pa'ijèna, yè'è ja're yeque Macedonia acohua'ipi cōni sani ñama'cohua'ini caquè cayè. Mèsarupi tsi'soyere nema'cohua'ipi pa'ito yèquère ai huajèya'ye pasipi, mèsarute nuñerepa neñè cuasajè sihuajè casi do'ipi, cui'ne mèsarutejè jerepa huajèya'ye nèsipi. ⁵Jaje pa'ina, mèsarute du'ru sani do'i ñaja'cohua'ire, Maija'què do'ijère jèjo saoyè, jaohua'ipi mèsaru coa isiñu'u ca nèose'e cōcaijè tsi'so saojajè caquè. Jaje yo'orena, mèsaru coa isiyepi èseye peoyere papi de'oyerepa cuasajè yo'oyere ññoñe pasipi.

⁶Iyere cui'ne cuasajè'è: A'ri maña tasiquèpi jare a'ri maña tèaye pa'iji, cui'ne jare jaiye tasiquèpi jare jaiye tèaye pa'iji. ⁷Jaje pa'ina, pai ñape isiye pa'iji, jayo cuasase'e ja'ye, isima'pè pa'ijè'è co'aye nèi joyopi, panita'a yecohua'ipi cuañejèna. Jaje pa'ina, Maija'què cato oi ñacaiquè api, sihuaquè isiquèni. ⁸Jaje pa'ina, Maija'quèpi mèsarute si'a mu'seña coa si'a co'amaña jaiye isija'què api. Mèsarupi si'aye mèsarute caraye pajè nèaquèna, si'aye de'oye yo'o co'amañare cōcaija'cohua'i a'è. ⁹Jaje pa'ina, toyase'e caji:

Co'amaña peocohua'ire èseye peoyerepa isisiquère cato,

I nuñe yo'ose'e ti pani huesèji.

¹⁰Jaje pa'ina, Maija'què mai ta ja'ñe, cui'ne ai ja'ñe isiquèpi si'aye mèsaru ta ja'ñe, cui'ne mèa ja'ñe necaija'què api. Necaina, mèsaru èsema'pè isiyepi jaiye nuñerepa yo'oyere tèaye pasipi. ¹¹Jaje yo'ojèna, Maija'què mèsarute jaiye co'amaña isija'què api, peocohua'ire cōcaijajè caquè. Ja tsi'soni jèjo saoyere jai pai Maija'què do'ijèpi de'oji cajè Maija'quère pèpajacohua'i a'è. ¹²Jaje pa'ina, iye yèquè Maija'què do'ijère cōcai ja'ñe sacaini coa iohua'ire carayese'e cōcai ja'ñere saye pañè, coa iohua'ipi ai jerepa Maija'quère ai de'oji cajè pèpa ja'ñere sayè. ¹³Jaje pa'ina, iye mèsaru cōcaiyepi mèsaru Cristo coca de'oye sehuocaiye ññoquèna, ñajè iohua'ipi Maija'quère de'okuère pa'ni cajè sihuaja'cohua'i a'è. Sihuajè iohua'ijè Maija'quère de'oye yo'oja'cohua'i a'è, mèsarupi iohua'ire cui'ne si'aohua'ire yecohua'irejè èseye

peoyerepa coçaiyere ñajë. ¹⁴Jaje pa'ina, Maija'quëpi i oiyere mësarute iñosi do'ire cuasajë ai yëjë Maija'quëre mësarute secacaija'cohua'i a'ë. ¹⁵Jajë pa'ina, Maija'quëre ai de'oji cayë, iye ai de'oyerepa i isise'ere!

Pablo Cristo Jëjo Daoquë Sëte I Tutu Payere Case'e

10 ¹Yë'ë Pablopi mësarute Cristo a'jiñe yo'oyepi cui'ne i oiyepi cuasaquë, mësarute señë. Yë'ëre cayë, mësaru ja're pa'ini tutu caye caraquëta'a cayë. Jaje pa'iquëta'a so'ore pa'i toyase'ēja'a irepa cayeje tutu cayë. ²Jajë ca do'ire mësarute quëayë, yë'ë mësarute ñasi'i caquë sai maca ja yë'ta'api de'oye pa'iye pajë, mësaru acohua'ipi pai yëyepi yo'oji cacohua'ire cato tuturepa caja'quë a'ë. ³Jajë pa'ire paji yëquë cato pai a'ë. Jaje pa'iquëta'are iye yeja pai sañope yo'oyeje pa'yepi yo'oye pañë. ⁴Mai uihua co'amaña cato, Maija'quë tutu quë'i uihua co'amaña'ë. Si'aye co'a tutu quëco pa pa'i huë'ñare nejo co'amaña'ë. Jajë pa'ina, mai uihuama'pë pa'iyë, iye yeja pai uihua co'amañaje pa'yepi. ⁵Jajë pa'ina, ja uihua co'amañapi, si'aye Maija'quë ta'ñe asaquë yo'oyere, sañope tiñe pa'ye cuasayere nejoñe pa'iji. Cui'ne ja uihua co'amañapi, si'aye mai cuasayere tsi'soni Cristona isiye pa'iji, maipi ite de'oyerepa sehuo ja'ñere cajë. ⁶Jajë pa'ina, si'aohua'i mësaru de'oye sehuocaicohua'ise'e pa'i maca, yëquëpi si'aye de'oye sehuo ma'ñere si'seye tsoe cui'ñasicohua'ipi pa'iyë.

⁷Mësaru cato coa ëmëje'e pa'iyese'e ñañë. Jaje pa'ina, yë'ë nuñerepa Cristo aquëre pa'ë asaquë paní, yëquëreje nuñerepa Cristo acohua'i a'ë cuasaquë ñasipi. ⁸Jajë pa'ina, yë'ëpi yëquë yo'oye pa'iquëta'are seña maca mësarute cuañequë yo'osiquë panije, co'ayerepa yo'ore'ni cuasaquë ca'raye pañë. Ëjaëpi mësarute nejoñe peoyerepa, jerepa joyo pa'iyere ñese mëocaija'a tutu isiquëre me ca'raye'ni. ⁹Jajë pa'ina, yë'ë toya saose'ēja'a mësarute ca quëcosi'i caquë toyase'ėje pa'ye ñama'pë pa'ijë'ë. ¹⁰Pa'iyë, yecohua'i yë'ëre ñeje cacohua'i. Pai ñato tutu peoquë maca, cui'ne coca canije, ëjaërepa cayeje meñerepa paire cama'quëpi, ja yë'ta'a toya daoyese'e jëaye caquë cui'ne cuañequë cayeje caquë toyaquë api. ¹¹Jajë cacohua'i maña, iyere yëquë yo'o ja'ñere asani pa'ijajë, yëquë cato jajë pa'ina, yëquë coca case'ėje pa'ye, cui'ne so'ore mësarute pa'ijë toyase'ėje pa'ye cui'ne yo'oja'cohua'i a'ë, mësaru ja're pa'i maca.

¹²Nuñerepa caye, yëquë de'ocohua'i a'ë casicohua'ire yëquëpi iohua'ire cuëcue ñajë cui'ne pa'iohua'i a'ë panita'a jerepa pa'iohua'i a'ë cuasajë yo'oma'pë pa'iyë. Jaje pa'ijëta'are me pa'i a'ni yë'ë cuasajë sa'ñe cuëcue ñajë pa'icohua'i cato huesëohua'irepa yo'oyepi yo'ojë pa'iyë. ¹³Yëquë yo'oye pa'ina, coa ai jerepa pa'iohua'i a'ë cuasajë sa tëto saipe yo'oye paja'cohua'i a'ë. Jajë pa'ina, yëquë co'amaña neja'to Maija'quëpi iye macaja'a nejë'ë, caquë ña nëocaiji. Jajë pa'ina, ipi yëquëre mësaru quë'ro Corinto ti'ajë'ë, caquë ñaquëna, ti'ahuë. ¹⁴Jajë pa'ina, yëquëre nejë'ë, ca nëosi macaja'a yo'oyë. Jerepa yo'oma'pë pa'iyë. Jajë pa'ina, yëquëpi ja'në mësaru ja're coní pa'ima'pë patu co'ara'pi. Jajë pati'ñe

pa'iotare yèquèpi du'ru sani mèsarute Cristo de'o cocare quèahuè. ¹⁵ Cui'ne yèquère ca nèose'ere sa eta sani yecohua'i nese'ere jioni sihuama'pè pa'iyè, ai jerepa pa'iohua'ipi de'oyerepa nehuè cajè. Coa ai jerepa yèquère ca nèose'ēja'a yo'oyè, mèsarupi Maija'quère pa'ire paji cuasa ti'ajèna. Mèsaru ja're pa'ijè jerepa Maija'què co'amañare neñu'u cuasajè yo'oyè, yèquère Maija'què ca nèose'ejè pa'ye. ¹⁶ Cui'ne cuasayè, mèsarupi. Pa'ire paji cuasa ti'ajèna, mèsaru pa'i yeja Corinto jerepa pa'i yejañaje sani huaso coca quèañu'u cajè. Yecohua'i nese'ere jioni, yèquèpi jerepa pa'iohua'ipi de'oye nehuè, cajè sihuayere coejè, cui'ne yecohua'i Maija'quère necaiyere nerojai hue'ña cacaye pañu'u cuasayè.

¹⁷ Jerepa pa'i a'è cuasaye yèquè pani, jerepa pa'i api cuasajè'è, Èjaèna. Jaè api, jerepa pa'i. ¹⁸ Jaje pa'ina, Ija'a co'ye de'oquè a'è caquè cato neñama'quèpi nuñerepa pa'iquè peoji. Coa Èjaèse'e de'oquè api caquè cato neñasiquèpi nuñerepa pa'iquè api.

Pablo Cui'ne Coa Cacohua'i

11 ¹ Quècojè dahuère asajè'è, yè'è caye, a'ri maña cuepe cocajè pa'ye, catoje. ² De'oji, yè'è cato mèsarute oi ai èseyè, Maija'què oi èseye ayepi, mèsarute Cristona te'ire huejosi'li ca nèosi do'ire èseyè. Jaje pa'ina, nomi tsjo èmère yo'oma'core pajè pa'iohua'ini, ina isisi'li caquè yo'oyè. ³ Jaje pa'iquèta'are ca'rayè, añapi io ta'ñe cayepi, Evare cosose'ejè pa'ye, mèsarute cosocona. Cristore nuñerepa cuasajè sihuayere mèsarupi jeoma'cohua'ini caquè. ⁴ Jaje ca'raqùè ñaquèna, mèsaru, yecohua'ipi daijè yèquè quèase'ejè pa'ye quèama'pè coa ti'ñe pa'i Jesuni quèajèna, coema'pè asayè, mèsaru. Cui'ne ja'nè isi cuañose'ejè pa'i joyo peoyere coa ti'ñe pa'i joyore isi cuañojè, cui'ne mèsaru ja'nè asase'ejè pa'ye peoyere ti'ñe pa'i huaso cocare quèajèna, sehuojè pa'ijacohua'i a'è, ti'ñe pa'iyè. ⁵ Jaje pa'itojè yè'è cato jaohua'i Jesús jèjo saocohua'i a'è coa cacohua'i huè'ehuère pa'iyè pañè. Jare cuasayè. ⁶ Yè'èpi de'oyerepa coca ca ti'lama'què pa'itojè, yè'è ta'ñe asaye cato jaiye a'è. Ja asayere mèsarute iñohuè, si'aye yèquè yo'ojè pa'iyepi.

⁷ ¿Co'aye yè'è yo'ore mèsarute, huaso coca quèa do'ire curi sema'è, cui'ne mèsarute ñese mèoñere caquè yè'èpi teaye pa'i maca de'oni yo'ore? Pani, co'aye yo'oye pahuè. ⁸ Jaje pa'ina, yequè sehuosicohua'i tsisosi curire jiohuè, mèsarute necasi'li caquè. ⁹ Mèsaru ja're pa'i maca yè'ère jopo carayere, cõcaijè'è caquè mèsarute sema'è paè'è. Paquèna, Maija'què do'ijè Macedonia daisicohua'ipi cõcaè'è, co'amaña isijè yè'ère caraye. Mèsarute josa yo'oye pasi'li cuasahuè, jare jajese'e yo'oquè pa'ija'què a'è. ¹⁰ Yè'è cato Cristore pa do'ire nuñerepa cayè. Jaje pa'ina, yè'è si'a Acaya yeja pa'icohua'ire curiquè sema'è quèase'ere sihuaye sioye ti peoji. ¹¹ ¿Me yo'oquè jaje caye'ni, mèsaruni oima'è, jaje caye? Pani Maija'quèpi ñaji, yè'è mèsarute oiye.

¹² Iohua'i yo'oyere itire pa'è cajè sihuajè maije pa'iohua'i a'è cañu'u cajè yo'oyere, iohua'li quèco payere jiosi'li caquè yè'è curi sema'è yo'oyere

yo'oquë pasi'i. ¹³Jaohua'i cato Cristo jëjo daocohua'irepa peoye coa i jëjo daocohua'ije pa'iohua'i de'oni cosojë yo'ocohua'i a'ë. ¹⁴¿Me yo'ojë jaje yo'oye'ni, ai cuasama'pë? Jare i huati ëjaëpi huiñaëje pa'irepa miaquërepa de'oni yo'oquë api. ¹⁵¿Jaje yo'oquëre sëte me pañe'ni, ite necaicohua'ije? Jaje pa'ina, de'o pa'ije pa'iohua'i de'oni yo'ojë cosoyë, paire. Jaje pa'iquëta'are iohua'i yo'ose'e pa'iyeye sai cuañoñe pa'iji.

Pablo Ai Yo'ose'e Jesús Jëjo Saoquëpi

¹⁶De'oji, tijupë mësarute ca coñë, te'ije yë'ëre cuepequë caji, cuasacohua'i pani coa asajë'ë, yë'ë mësarute cuepequë cayeje caquëna, yë'ëje a'ri maña casi'i jerepa pa'i a'ë cuasaquë. ¹⁷Iye yë'ë jerepa pa'i a'ë cuasaquë casi'i caye cato cama'ë pa'iyë, mai Èjaërepa cuañese'epi. Ja cato cayë, coa cuepei cayepi. ¹⁸Jai pai iohua'i yo'oyere ñajë jerepa pa'iohua'i a'ë cuasajë sihuacohua'i pa'iyë sëte, yë'ëje cui'ne yë'ë yo'oyere ñaquë jerepa pa'i a'ë cuasaquë sihuasi'i! ¹⁹Mësaruru ai ta'ñe pa'iohua'ita'a cuepeohua'i cayere quëcojë ai yëjë asayë. ²⁰Jaje pa'iohua'ipi quëcojë jaohua'ipi jo'ya nerena, mësaruru sihuajë çocaiyë, mësarute coa co'acohua'ire ñajë yo'ocohua'ini, coa cosocohua'ini, mësarute coe ëaye ñacohua'ini, yequere tsiana tël'cajë yo'ocohua'ini çocaiyë, mësaruru. ²¹Yëquë pa'ë, ai tutu peocohua'ipi mësarute jaje yo'oye pasicohua'i. Jaje caye huajëya'ye nëcota'are cayë:

Jaje pa'iquëta'are yecohua'ipi jerepa pa'iohua'i a'ë cuasato yë'ë cui'ne jerepa pa'i a'ë cuasasi'i, iyere cuepei cayeje caquë. ²²Jaohua'i hebreo pai a'ë, yë'ëje i a'ë. Jaohua'i Israel pai a'ë, yë'ëje i a'ë. Jaohua'i Abraham tsëcapë acohua'i a'ë, yë'ëje i a'ë. ²³Jaohua'i Cristore necaicohua'i a'ë. Yë'ëje jaohua'i necaiye jerepa Cristore necaiquë a'ë. Jaje pa'ina, jaohua'i neñe jerepa nehuë. Cui'ne jaohua'i si'se cuañoñe'e jerepa si'se cuañoñuë. Cui'ne jaohua'i co cuañoñe'e jerepa co cuañoñuë. Jaje yo'oquë si'anëpi ne ju'iñere pa'ë. ²⁴Judío paipi cinco pa'ye yë'ëre tsejajë treinta y nueve pa'ye si'sehuë, tseañerepa si'se mepi. ²⁵Toasoñe pa'ye tarapi tël'cahuë. Cui'ne tel'erepa quëna pëapi jëahuë. Toasoñe pa'ye yë'ë sai yohuëapi ea dutupi. Ea du'ina, duni juni tējiquë te'le ñami cui'ne te'le mu'se jai tsiayare coa huahuahuë. ²⁶Si'anë cul'iyese'e yo'oquë ñasiquë a'ë, tsiaya duni juti'ne pa'ye, ñaohua'ina huahuo'ne pa'ye, cajeohua'ipi huati'ne pa'ye, ti paipi huati'ne pa'ye, jai daripë acohua'ipi huati'ne pa'ye, tsio huë'ña acohua'ipi huati'ne pa'ye, jai tsiayana duni juti'ne pa'ye, Maija'quë do'lijë a'ë, coa cacohua'ipi huati'ne pa'ye yo'ojëna ñaquë tëto saisiquë a'ë. ²⁷Cui'ne, jaiye jël'joye nëina neñe, cui'ne ai yo'oye tëto sa'ë. Jaje pa'ina, yequere ti çaima'ë tëtosa'ë. Yequere ao peoquëna, cui'ne oco ëa ju'i tëtosa'ë. Yequere ti aima'quëpi coa pa'ë. Yequere caña peoquëna, sësë ju'i ai yo'oquë pa'ë.

²⁸Iye cui'ne yequë co'amaña jerepa ço cuasaquëna mu'seña ñape yë'ëna dëquëyeje pa'ye tomequëna, si'a huë'ña sehuosicohua'i me pa'iyëni cuasaquë co'a ju'i pa'iyë. ²⁹Jaje pa'ina, yequë te'i tutu peoquë pa'lito yë'ëje i

jare coni te'e ai yo'oquë tutu peoquë pa'iyë. Co'ayena ne t̄asiquë pa'lito yë'ë joyo a'siyerepa oiyë. ³⁰Jerepa pa'i a'ë cayepi nëiñe pa'lito yë'ë teaye pa'i tutu peoyere iñosi'i, yë'ë cayepi. ³¹Jaje pa'ina, Diusu mai Ējaë Jesucristo pëca ja'quëpi yë'ë caye nuñerepa caji caquë asaji, si'anëpi de'oquëre pa'ni cajë sihuaquëre papi. ³²Yë'ë Damascore pa'i maca, romano pa'i ějaë Aretasre cõcaiquëpi, pa'i ějaëpi, yë'ëre tseaja'cohua'ire jai daripë eta sa'noana soldado pa'ire në'quepi. ³³Jaje yo'ouna, yecohua'ipi yë'ëre do'rohuëna ayani jai daripë tēhuopa etaye ña sa'roja'a casarena, catihuë, Aretasre.

Maija'quë Pablöre Iñose'e

12 ¹Do'i peoye a'ë, co'ye de'oyerepa yo'oquë a'ë cajë sihuaye. Jaje pa'iquëta'are mësarute quëaye yë'yë, yë'ëre Ējaë huëo çani ñañeje pa'ye cui'ne yequë mu'seña pa'i ja'ñere iñose'e. ²Pa'iji, catorce ometëca te'ire Cristo sehuaquëre ma'tëmona, toaso pëpë acona sase'e. Iye yo'ose'ere asaquë a'ë, yë'ë. Si'a capë sa cuañosiquë pa'ini, pa'nita'a joyose'e sa cuañosiquë pa'ini huesëyë. Ja cato Maija'quëse'e asaji. ³Jaje pa'iquëta'are asayë yë'ë cato, jaëte si'a capë quë'ire, pa'nita'a joyose'e sasiquë pa'ini huesëyë. Coa Maija'quëse'e asaji. ⁴Ite cato Maija'quë tsiona sapi. Saëna, ja'rona asapi, ti pa'i asani i case'eje pa'ye ca ti'añe peoyere pare. ⁵Yë'ë jaëje pa'ire pani, jerepa pa'i api caquë sihuacati'ñe pa'i a'ë. Yë'ëja'a co'ye jerepa pa'i a'ë caquë sihuayeta'a pa'si'i. Jaje pa'iquëta'are sihuasi'i yë'ë ne ti'a ma'ñere. ⁶Jaje pa'iquëta'are, yë'ëpi jerepa pa'i a'ë caquë pani, coa cuepequë caye pa'ñe pa'i a'ë, jare nuñerepa cajaquë pa'i do'ire. Jaje pa'iquëta'are iyere yë'yë, yecohua'ipi yë'ëre jerepa pa'i api cuasama'cohua'ipi, iohua'i yë'ë yēhuose'ere asayepi cui'ne yë'ë pa'iyere ñañepi cuecujë.

⁷Jaiye iñose'ere paquëta'a pa'ina, yë'ëpi jerepa pa'i a'ë cuasama'quëni caquë, yë'ëre josa yo'oja'core huati ějaë hua'jo ñacajë pa'iopi yë'ë capëna ai yo'oyere miuje pa'iore ne nëopi. ⁸Jaje neina, ai yo'oquë toasoñe mai Ējaëre, ja ai yo'oye nejocaij'ë caquë sei'ë. ⁹Seina, ipi capi: "Yë'ë më'ëre oiyepi tsoe de'oji, yë'ë tuture tutu peocohua'ija'a de'oyerepa iñoñe pa'iji" capi. Jaje pa'ina, sihuayë, yë'ë tutu peoyeja'a Cristo tuture iñoñe pa do'ire. ¹⁰Jaje pa'ina, sihuayë, tutu peoyere, pëpoyere, co'amaña carayere, huani jëoñu'u cajë yo'oyere, cui'ne Cristo do'ire necai ai yo'oyere. Jaje pa'ina, yë'ëpi tutu peoquë pa'i maca, ja maca jerepa tutu quë'i pa'iyë.

Corinto Sehuosicohua'ire Pablo Co'a Ju'iñe

¹¹Mësarupi cacaima' do'ire, cuepei cayeje cahuë, mësarute. Mësarupi yë'ëre de'oquë api cacaiye pa'iji, pa'ni yë'ëja'a co'ye. Yë'ë mësarute ye'yacohua'i huë'ehuëre pa'iyë pa'ñë, i do'i peoquë maca pa'inije! ¹²Jaje pa'ita'a, yequë mu'se pa'i ja'ñe iñoñepi, pa'i yo'o ti'a ma'ñe yo'oyepi, jaiye de'o co'amaña mësaru ja're pa'i dahuëre quëcoquë yo'o iñose'epi, japi iñohuë, Jesús jëjo daoquërepa yë'ë pa'iyë. ¹³Jaje pa'iquëta'are yequë huë'ña sehuosicohua'ipi

jerepa de'oyerepa necaise'e payë cuasayë. Mësaruru coa mësarute necaiye tayo yo'ose'e pa'ito iyese'e a'ë: Yë'ë carase'e mësarute sëma'ë paë'ë. Ja tayo yo'oyere ai cuasama'pë sai toçaiyeje pa'ye de'oye cuasajë oni yejejë'ë, yë'ëre.

¹⁴Mësarute toasoñe acore do'i sai ja'ñere yure ne de'huaquë pa'iyë. Yureje mësarute dëquëyeje pa'ye yo'oma'ë pa'ija'quë a'ë. Mësaruru curire pasi'i caquë yo'oma'ë pa'iyë. Yë'ë cato mësaruni caquë yo'oyë. Jaje pa'ina, pëca ja'quëohua'ipi mamajëre isija'a curiquë tsi'socohua'i a'ë, pañi mamajëpi pëca ja'quëohua'ire isi ja'ñere tsi'soye. ¹⁵Jaje pa'ina, yë'ëpi mësarute ai oina, mësarupi yë'ëre a'ri maña oitöje, yë'ë de'oye cuasa do'ipi si'aye yë'ë curi paye sai saosi'i, cui'ne yë'ë tutu mañaje ne saosi'i caquë sihuaquë yo'oyë, mësaruru joña de'oye pa'iyere caquë.

¹⁶Nuñerepa cayë, yë'ë mësarute dëquëye yo'oma'ë paë'ë. Jaje pa'iquëta'are yecohua'i mësaruru acohua'ipi cayë, yequëre coa i ta'ñe cosoyepi yo'oquë se'queoje pa'iona, eo nëopi. ¹⁷¿Yë'ë mësaruru ñato, yë'ë yëyere cosoquë nesi'i caquë jaohua'ire jëjo saore? ¹⁸Titore do'i mësarute sani ñajaquë caquë seni cui'ne i ja're conì yequëre Maija'quë do'iquëre jëjo saohuë, ¿jëjo saosiquëpi Tito sani mësarute i yëyere nesi'i caquë cosoquë yo'ou? ¿Yëquëre te'e joyopi cui'ne nëiñe isiquëna, cayaohua'i si'a yë'quë macarepa yo'oma'pë pate, mësaruru ñato?

¹⁹Yeque mësaruru ca'ra'ñe pa'iohua'i a'ë tayo yo'ose'ere, yëquë iti ñasicohua'i ña hue'ñana ca de'huañu'u cajë cayë. Jaje cajë caye pañë, yëquë cato Maija'quë ña hue'ñana cayë, Cristo acohua'i sëte. Jaje pa'ina, si'aye yëquë caye cato, mësaruru Maija'quë do'ijë joyo pa'iyë jerepa ñese mëi ja'ñere coçañu'u cajë caye a'ë. ²⁰Jaje pa'iquëta'are ca'rayë, mësarute ñasi'i caquë sani tiñe pa'ijëna, ña quëquëyere cui'ne mësarupi yë'ëreje tiñe pa'ina, ñañere. Ca'rayë, te'e cuasaye peoquëna, pëtise'e, te'i payese'e, co'a cocase'e, yecohua'ire cue'cuyese'e, jerepa pa'i a'ë cuasayese'e, cui'ne coa co'a tiyapë pa'iyese'e pa'ima'quëni caquë. ²¹Jaje pa'ina, cui'ne tijupë do'i ñasi'i caquë saquëna, yë'ë Diosupi huajëya'ye nëiñe nema'quëni mësaruru yo'oyere ñaquëna, caquë ca'rayë. Ja maca mësaruru tose hue'ña acohua'ipi tayojetä'a ti jeoma'pë, jai pai si'si yo'ojë coa nomiohua'ire cui'ne emëohua'ire yo'ojë pa'iyere, cui'ne ja'në yo'ojë sëo mease'ere jeoma'pë pa'iyere, iño oema'quëni caquë ca'rayë.

Yëhuoye Cui'ne Pëpa Tëjiyerepa

13 ¹Iye do'i saise'e pa'ija'coa, yë'ë mësarute toasoñe acore do'i saico. Te'ire sañope coca caye pa'ito ne de'huaye pa'iji, cayaohua'i panita'a toasocohua'i, iti ñasicohua'ipi cajëna. ²Jaje pa'ina, tijupë yure ca coñë, so'ore pa'i. Yë'ë ja'në cayaye acore do'i saisi maca mësaruru pana ñaquë case'eje ca coñë. Ja'në co'aye yo'ojë pa'isicohua'ire, cui'ne si'aohua'ire cayë. Yë'ëpi co'i cosiquë pañi, mësaruru tayoye coa ñañe pa'ija'quë a'ë. ³Ja maca jaje yë'ëpi cani iñoquëna, mësaruru asaja'cohua'i a'ë. Yë'ë caye cato Cristo case'e a'ë. Ja

case'epi mäsaruna tutu carajaiñe peoji, Cristo tuturepa què'li coca'è. 4 Jaje pa'iquèta'are Cristore tutu peoquère queni huani jeoñeje huani jeohuè. Huani jeosicohua'ita'are Maija'què tutupi huajèquère papi pa'iji. Jaje pa'ina, cui'ne yèquèje i tutu peoquè pa'ise'le ayere çoni pa'icohua'ije i ja're tsoni pa'i do'ire Maija'què tutupi pa'ija'cohua'i a'è, mäsarute necaiyere cajè.

5 Mäsaruja'a ñare pajè col'ye neñajè'è, nuñerepa yèquè Maija'què pa'ire paji cuasayere pa'ie cajè. Neñajèna, Cristopi mäsaru ja're çoni pa'ima'què pa'ito coa cacohua'i pa'iyè. 6 Jaje pa'ina, cuasayè, mäsarupi neñasicohua'i pa'ijè, yèquèreje tayoma'pè de'oyerepa pa'icohua'i a'è, asa ti'ajajè cajè uteyè. 7 Jaje pa'ina, mäsarupi col'aye yo'oma'pè pa'ijajè cajè Maija'quère secacaiyè, mäsarute. Yèquèpi jerepa pa'iohua'ipi ne ti'ahuè cajè señe pañè. Coa ai jerepa yèquè cato, mäsarupi de'oye yo'ojajè cajè señè. Yèquèpi tayose'eje pa'iohua'i ña cuañotoje. 8 Yèquè cato nuñerepa yo'oyere sañope yo'oma'cohua'i a'è. Coa ai jerepa nuñerepa yo'oyere ñese coaicohua'i a'è. 9 Jaje pa'ina, sihuayè, yèquèpi tutu peocohua'i pa'ijèna, mäsarupi tutu què'iohua'i pa'ito. Jaje pa'ina, mäsaru de'ocohua'irepa pa'ie ti'añere cajè, Maija'quère si'anè secacaijè pa'icohua'i a'è. 10 Jaje pa'ina, yè'è ja yè'ta'a mäsaru què'ro saima'nè iye toya ja'hua toya saoyè, yè'è mäsaru què'ro ti'asi maca, yè'ère Èjaèpi mäsarute nejoma'è, joyo pa'iyere ñese mäsarute mèocaija'a tutu isise'epi, jèayerepa yè'è cuañequèrepa pa'i tutupi mäsarute cayere coequè, jaje yo'oyè.

11 De'oji, yure ca tëjihuè. De'oye sihuajè pa'ijè'è. Mäsaru pa'iyepi de'ocohua'irepa pa'ie ponèñere yo'ojè pa'ijè'è, yè'è case'ere pa'ijè'è, cui'ne jo'cua de'oye sa'ñe de'oye yo'ojè pa'ijè'è. Jaje pa'ijèna, Maija'què paire oiquèpi, cui'ne jo'cua de'oye pa'ie isiquèpi mäsaru ja're pasipi. 12 Sa'ñe pèpajè sihuajè'è, si'si peoyere papi. 13 Mäsarute pèpa saoyè, si'aohua'i Maija'què do'ijèpi.

14 De'oji. Mai Èjaè Jesucristo, coa isiyepi, Maija'què mäsarute oiyepi, cui'ne Maija'què joyo si'anè mäsaru ja're pa'iyepi, si'aohua'ire mäsarute pa'ijaquè.